

Nifirġu għax waslet il-festa



Christopher Bartolo

Min jaf kemm hawn nies li ta' kull sena jkunu qegħdin jistennew il-festa tagħna b'hegga kbira. Kif jaf kulhadd, kull belt u raħal f'Malta u Għawdex, il-biċċa l-kbira minnhom fl-istaġun tas-sajf, jagħmlu l-festa f'għieħ il-patrun jew il-patrana tagħhom. Hafna minn dawn il-festi jiġu dejjem fl-istess tmiem il-gimgha ta' kull sena; oħrajn ikunu ffestegġjati fil-gurnata liturġika tagħhom. Il-komunitajiet fil-irħula ta' Malta u Għawdex tarahom jgħixu dan iż-żmien tal-festa bl-iktar mod ferrieħi.

Il-festi tagħna huma wirt li writtna mingħand missirijietna. Minkejja opinjonijiet differenti fuq il-festi tagħna, dawn għadhom ikunu mistennija u mfittxija minn kull komunità parrokkjali fi gżiritna.

Nistgħu ngħidu li matul is-sena jkunu organizzati mijiet ta' festi u okkażjonijiet differenti, nibdew minn twelid ta' tarbija u nistgħu nsemmu kull okkażjoni oħra li tnissel fina xi forma ta' ferħ u sodisfazzjon. Kull festa fiha sinifikat, valur u messaggġ għal kull min ikun qiegħed jorganizzaha u l-iżjed lil kull min ikun qiegħed jgħixha u jieħu sehem fiha.

Bla dubju ta' xejn, kull festa tirrikjedi hafna ħsieb u xogħol għal hafna nies – l-iktar għal dawk li jkunu verament dilettanti tal-festa li ssibhom f'kull raħal. Għalihom il-festa hi kollox. Dawn in-nies jagħtu l-kontribut tagħhom b'mod volontarju u mingħajr ebda ħsieb ta' ħlas. Hafna drabi, jagħmlu hafna sagrificcji u anke jiccaħdu minn hafna affarijiet. Moħħhom ikun kif il-festa tkun suċċess. Hawnhekk nixtieq insellem lil dawn in-nies kollha li jaħdmu u jagħtu s-sehem tagħhom matul is-sena kollha b'mod partikulari matul il-granet tal-festa. Għall-grazzja t'Alla, fil-parroċċa tagħna għandna hafna għaqdiet u kumitati għal kull tip ta' attività li tagħmel parti mill-festa. Għal dawn l-għaqdiet jien għandi kull rispett.

Bħala sagristan, mill-bidu tal-ħidma tiegħi fil-1976, lil kull għaqda li hawn fil-Mellieħa, minn qalbi offrettilhom kull għajnuna li jista' jkollhom bżonn. Fuq dawn l-għaqdiet jiena ma nistax nikteb

dwarhom għaliex żgur m'iniex daqshekk aġġornat u nfurmat fuq kull haġa li jorganizzaw. Jiena nieħu ħsieb żewġ gruppi li jaħdmu mill-qrib miegħi u mas-sagrystana tas-Santwarju, Suor Manwela Grixti. Qiegħed nirreferi l-ewwel nett għall-Grupp Santa Marta li fih insibu grupp ta' nisa li darba fil-gimgha, flimkien miegħi u mas-sagrystana tas-Santwarju, nieħdu ħsieb it-tindif generali taż-żewġ knejjes tagħna.

Jidher ċar li dan il-grupp huwa għall-qalb il-komunità Mellieħija għaliex nirċievi hafna kummenti pożittivi ta' ringrazzjament sabieħ inwassalhom lil dawn in-nisa dedikati. Għan-nom ta' hafna nies, nixtieq niringrazzja lil dawk in-nisa li għadhom attivi fi ħdan dan il-grupp kif ukoll lil dawk li m'għadhomx jagħtu s-servizz tagħhom minħabba diversi raġunijiet. Nixtieq insellem ukoll lill-membri ta' dan il-grupp li tant ħadmu u li llum m'għadhomx magħna. It-tieni grupp huwa dak tad-daqq tal-qniepen. Il-membri rġiel ta' dan il-grupp fil-festi tagħna jiddedikaw hafna ħin sabieħ isemmghulna dawk il-moti ferrieħa li tant huma għall-qalb il-Mellieħin.

Ma nistax ma nsemmix il-kontribut li tant jagħtu minn qalbhom iż-żewġ baned li għandna fir-raħal tagħna. Kif dejjem ktibt u għedt, minn tfuliti dejjem kelli imħabba speċjali għaž-żewġ baned tagħna. Dejjem apprezzajt is-sehem tagħhom fl-attivitajiet li jieħdu sehem fihom kemm fir-raħal tagħna u anke barra mir-raħal. Minn meta ġejt maħtur sagristan, nistqarr li r-rispett lejn dawn iż-żewġ għaqdiet mużikali żdied għaliex dejjem sibt ir-rispett reċiproku u l-għajnuna fil-ħidma tiegħi. Barra minn hekk, jien dejjem offrettilhom kull għajnuna li jkollhom bżonn, mhux biss fi żmien il-festa titolari, iżda wkoll meta jkollhom xi okkażjoni jew xi anniversarju speċjali.

L-aspett reliġjuż f'kull festa titolari għandu jkun il-qofol u l-iskop ewlieni, l-ewwel u qabel kollox, il-funzjonijiet fil-knisja għandhom jieħdu preċedenza

fuq l-attivitajiet esterni. Tieġu gost tara ħafna nies jieħdu sehem attiv fil-funzjonijiet li jibdeu bin-noveni. Dawn huma disat ijiem ta' preparazzjoni għall-festa fejn fihom, kull jum ikun iddedikat lil xi sezzjoni mill-komunità fosthom il-kleru, it-tfal, iż-żgħażaġh, l-anzjani, il-miżżewġin, l-għaqdiet reliġjużi u l-għaqdiet civili. B'hekk, il-komunità kollha tkun qiegħda tiġi mistiedna biex tieġu sehem f'dawn il-funzjonijiet tant sbieħ.

Il-qofol tal-festa jintlaħaq lejlet u nhar il-festa. Lejlet il-festa tibda bit-translazzjoni – funzjoni qasira però sabiħa u sinifikanti. Imbagħad il-funzjoni titkompla bil-kant tal-għasar fejn fih jitekantaw is-Salmi, l-Antifoni u l-Magnificat. Nhar il-festa filgħodu tiġi ċelebrata l-Quddiesa Solenni fejn fiha jiġi minsuġ il-panigierku f'għieħ il-patron jew il-patrana. Fil-każ tagħna l-Mellieħa, il-panigierku jkun imfassal u ppreparat sabiex jinghata ħafna tagħlim fuq it-twelid, il-virtujiet u l-ħajja tal-Madonna. Imbagħad filgħaxija, kulhadd ikun qiegħed jistenna bil-herqa l-ħruġ tal-purċissjoni li, tista' tgħid, iġġib fi tmiemha l-festa li l-għan prinċipali tagħha huwa li tressaqna iżjed lejn il-Madonna u binha Ġesù li huwa s-sors prinċipali tal-ferħ u l-paċi f'ħajjitna.

Dawn l-attivitajiet reliġjużi kollha li jiġu organizzati matul il-jiem tal-festa jirrikjedu ħafna ħsieb, preparazzjonijiet u ħidma li, ħafna drabi, ma jidhirx. Hawnhekk nixtieq li nsellmu u nuru l-apprezzament tagħna lill-kappillani, lis-saċerdoti, lill-Kunsill Pastoral Parrokkjali, lis-sagrستاني u dawk li jgħinuhom biex jintramaw il-knejjes u ħafna nies oħra li jaħdmu bla waqfien sabiex il-knejjes tagħna jinżammu nodfa. Hemm nies oħra li jagħtu s-sehem tagħhom għas-suċċess tal-festa fosthom dawk li jdoqqu l-qniepen, il-fratelli, l-abbatini, il-korijiet u dawk li janimaw il-funzjonijiet. Hemm oħrajn li jagħtu s-sehem tagħhom li ma jkunux iridu li jissemmew u wisq inqas jidhru.

It-tieni parti tal-festa li hija konnessa sew mal-festa reliġjuża. Qiegħed nirreferi għall-attivitajiet esterni li jiġu organizzati fil-pjazez u t-toroq tagħna. Hawnhekk jiġini f'moħħi l-Grupp tal-Armar – grupp ta' rġiel u nisa li matul is-sena kollha jieħdu ħsieb l-armor kollar li jintrama matul il-ġranet tal-festa. Dawn jieħdu ħsieb mhux biss jarmaw il-pjazez u t-toroq tagħna matul il-ġranet tal-festa, iżda jieħdu ħsieb il-manutenzjoni tiegħu u anke jagħmlu armor għdid.

Nerġa' għal darb'oħra nsemmi s-sehem tal-baned u l-orkestri mużikali li tant iferrhuna b'dawk il-marċi u programmi sbieħ li jesegwixxu fit-toroq u l-pjazez prinċipali tagħna. L-għaqdiet pirotekniċi wkoll jagħtu sehem importanti ħafna matul il-festa. Dawn jaħdmu matul is-sena kollha sabiex matul il-ġranet tal-festa jkollna nar tal-art u tal-ajru li jkompli jżid mal-atmosfera ferriħija li tkun qiegħda tirrenja matul il-festa.

Jiena dejjem emmint li l-ftit minn ta' kulhadd dejjem iħalli riżultati tajbin. Meta jkollok nies li lesti jaħdmu u jgħinu f'kull haġa konnessa mal-festa tagħna, kull sena jkollna festa sabiħa, u fuq kollox, festa nisranija u dinjituża kif għandha tkun u kif dejjem tkun mistennija minn nies tal-affari tagħhom. Jalla nibqgħu nsibu nies li lesti jgħinu sabiex jibqa' jkollna festi nsara kif dejjem kienu fi żminijiet missirijietna.

Fl-aħħar nett, irrid inrodd ħajr lill-President u l-kumitat tal-Banda Imperial tas-sehem li tagħti matul il-ġranet tal-festa. Irrid għal darb'oħra niringrazzjahom tal-għajnuna u r-rispett li wrewni matul dawn is-37 sena li ilni sagristan. Jalla nibqgħu naħdmu flimkien ħalli kull meta tasal il-festa nifirħu flimkien kif tixtieq li jsir il-patrana tagħna Marija Bambina u lkoll flimkien b'vuċi u b'qalb waħda ngħidu: It-twelid tiegħek, Vergni Marija, ferraħ mhux biss lilna iżda lid-dinja kollha.

Viva Marija Bambina!



*Heġġu lil uliedkom jitgħallmu
l-Mużika mal-Banda Imperial*